
शब्दानां वैचित्र्यम्‌ 


# ज॑नॉर्दनं हेगडे 


® 


स स्कृतभाषायां स्थितः शब्दराशिः तु अपारः । अपारं शाब्दराशिं स्त्रष्टुम्‌ अपेक्षिता 


उत्कृष्टा व्यवस्था अपि अस्ति तत्र । तस्मात्‌ एतस्यां भाषायाम्‌ एतावन्तः एव शब्दाः सन्ति, 
अनया भाषया एतावन्तः एव शब्दाः निर्मातुं शक्याः इत्यादिकं निष्कृष्टतया वक्तुं कोऽपि न 
शक्रोति । संस्कृतभाषायाः शब्दसम्पत्तिः अनन्तकोटिमिता इत्येतावत्‌ एव वक्तुं शक्कुयाम 
वयम्‌ । 

एतस्य शब्दवैशाल्यस्य कारणतः विचित्राः शब्दाः, विलक्षणाः प्रयोगाः चापि अत्र 
सन्ति अनन्ताः । वैचित्र्यं वस्तुतः न भवति शब्दगतम्‌, अपि तु भवति द्रष्ट्गतम्‌ । यादृशः 
शब्दार्थः द्रष्ट्रा (श्रोत्रा वा) चिन्त्यते तस्मात्‌ नितरां भिन्नः एव अर्थः तस्य पदस्य यदा इश्यते 
तदा द्रष्टा (श्रोता वा) आश्चर्यम्‌ अनुभवन्‌ वैचित्र्यं पश्यति तत्र । ताइशाः केचन शब्दाः 
प्रयोगाः च वाचकानां विनोदाय निरूप्यन्ते एतस्मिन्‌ लेखे । 

आदौ तावत्‌ सामान्याः (लोके आधिक्येन श्रूयमाणाः ) केचन शब्दाः निरूप्यन्ते । 

समाजः अस्माभिः ज्ञायते एव । मानवादीनां समूहः “समाज 'शब्देन उच्यते । किन्तु 
पशुनां समूहः तु “समज 'शब्देन निर्दिश्यते । तथा हि अमरकोषः - ‘पशुनां समजः, अन्येषां 
समाजः' इति [सूत्रम्‌ - “समुदोरजः पशुषु' (३.३.६९)] 

 सभ्य-सभिकयोः अपि भेदः अस्ति । सभायां यः तिष्ठति सः उच्यते ‘सभ्यः ' इति । 
“सभ्यसज्जनसाधवः' इति अमरः । [सू - सभायां यः (४.४.१०५)] ये द्यूतकाराः भवन्ति 
ते सभिकशब्देन निर्दिश्यन्ते । सभा द्यूतस्थानम्‌ आश्रयत्वेन यस्य स्यात्‌ सः सभिकः । [सू - 
‘व्रीह्यादिभ्यश्च’ (५.२.११६)] तथा हि अमरः - 'सभिकाः द्यूतकारकाः' इति । अतः 
'अस्यां सभायां बहवः सभिकाः सन्ति’ इति कथनं सभायाः अगौरवाय, भागग्राहिणां 
निन्दायै च स्यात्‌ । 

# एवमेव स्थला-स्थलीशब्दौ । “स्थला' नाम कुत्रिमा भूमिः । “स्थली? तु अकृत्रिमा 
भूमिः । 'जानपद...' (४. १.४२) इति सुत्रेण ङीप्‌ । स्थलं तु भवति उभयसाधारणम्‌ । 

« एवमेव ग्रन्थस्य विस्तृतं रूपं “विस्तर 'शब्देन उच्यते । पटादीनां परिणाहः, 
“विस्तार *शब्देन निर्दिश्यते । [सू - “प्रथमे वावशब्दे’ (३.३.३३)] 

= आचार्या नाम सा, या स्वयं व्याख्यात्री भवति । आचार्यस्य पत्नी भवति 
आचार्यानी । [सू - 'इन्द्रावरण..' (४.१.४९)] 

“ या उपाध्यायस्य पत्नी भवति सा 'उपाध्यायानी' 'उपाध्यायी' वा । [वा 


मातुलोपाध्याययोरानुग्वा] या उपाध्यायस्य पत्नी न, स्याम । 


किन्तु छात्रान्‌ अध्यापयति सा भवति 'उपाध्यायी' । 

 अग्निसाक्षिकं यस्याः पाणिः गृह्यते सा भार्या 
“पाणिगृहीती ' इति उच्यते । विना परिणयं यस्याः पाणिः 
गृह्यते सा 'पाणिगृहीता' भवति (वा - पाणिगृहीती 
भार्यायाम्‌) 

का यः आलस्येन हस्ततलेन तुन्दस्य (उदरस्य) 
परिमार्जनं करोति, किमपि कार्यं न करोति, सः उच्यते 
'तुन्दपरिमृजः' इति । 'अलसशिखामणिः' इति 
तात्पर्यम्‌ । यः केनापि अन्येन कारणेन तुन्दं परिमृजति 
सः 'तुन्दपरिमार्जः' इति उच्यते । अलसः न अयम्‌ 
इत्यर्थः । 'आलस्यसुखहरणयोरिति वक्तव्यम्‌’ इति 
वार्तिकम्‌ । “तुन्दशोकयोः परिमृजापनुदोः '( ३.२.५) 
इति सूत्रेण कः । वार्तिकबलात्‌ आलस्येऽर्थे कः । 

चौर्येण पुष्पावचयनं यत्‌ क्रियते सा क्रिया उच्यते 
- 'हस्तप्रचयः' इति । अचौर्येण पुष्पसङ्गहः यः क्रियते 
सः 'हस्तप्रचायः' इति उच्यते । [सू - 'हस्तादाने 
चेरस्तेये (३.३.४०) अस्तेये घञ्‌ भवति इति 
तात्पर्यम्‌ । अत्र अयमपि विशेषः - भूमौ स्थित्वा 
हस्तप्रसारणेन पुष्पसङ्घहे सत्येव 'पुष्पप्रचायः' इति 
उच्यते । यदि च वृक्षादिकम्‌ आरुह्य, भूमौ एव स्थित्वा 
यष्ट्यादिना आकृष्य वा सङ्गृह्यते सा क्रिया तु 
'पुष्पप्रचयः' एव । (अच्‌ अत्र - 'एरच्‌' इति सूत्रेण) 
“पुरुषः फलानां प्रचायं करोति” इति प्रयोगे “पुरुषः भुमौ 
स्थित्वा हस्तप्रसारेण फलं सङ्गृह्णाति’ इत्यर्थः । 'पुरुषः 
फलानां प्रचयं करोति’ इति प्रयोगे तु “भूमौ स्थित्वा 
यष्ट्यादिना फलानि सङ्गृह्णाति’ इति, 'वृक्षम्‌ आरुह्य 
वा फलानि सङ्गुह्णाति' इति वा अर्थः । 

यत्र छायाबाहुल्यं द्योतते तत्र नपुंसकलिङ्गता 
(तत्पुरुषसमासे) भवति । “इक्षुच्छायम्‌? इति उदा- 
हरणम्‌ । इक्षूणां छाया बाहुल्येन यत्र स्यात्‌ तत्रैव अस्य 
प्रयोगः । बाहुल्याभावे तु नपुंसकलिङ्गता न । 'इक्षु- 
च्छाया' इति अस्य उदाहरणम्‌ । एवमेव अन्यत्रापि । [सू 
- छायाबाहुल्ये (२.४.२२)] 

इतः परं तादृशान्‌ कांश्चन शब्दान्‌ पश्याम, येषां च 

दर्शनात्‌ तद्वाच्यस्य अर्थस्य अवगमनं कष्टेन एव भवेत्‌ । 
सामान्यया ऊहया वयम्‌ अर्थान्तरमेव चिन्तितवन्तः 


१. लालाटिकः - यः सेवकः दूरे स्थित्वा प्रभोः 
ललाटं पश्यति, न तु कार्ये उपस्थितः भवति सः 
उच्यते लालाटिकः’ इति । [सू - “संज्ञायां 
ललाटकुक्कुट्यौ पश्यति’ (४.४.४६)] तथा हि 
अमरः - 'लालाटिकः प्रभोर्भालदर्शी कर्माक्षमञ्च 
यः' इति । 

२. कौक्कुटिकः - शब्ददर्शनात्‌ भासते यत्‌ कुक्कुट 
पालकः, कुक्कुटस्य कार्यादिकं वा अस्य पदस्य अर्थः 
स्यात्‌ इति । तादृशः अर्थः नास्ति अस्य पदस्य । 
“भिक्षु:' इति अस्य पदस्य अर्थः । 'दाम्भिकः' 
इत्यपि अर्थः अस्ति अस्य । तथा हि अमरः - 
“स्याहाम्भिककौक्कुटिको यश्चादूरेरितेक्षणः' इति । 
अत्र कुक्कुटीशब्देन तत्पातार्हः स्वल्पदेशो लक्ष्यते । 
भिक्षुर्हि क्रिमिकौटादयः पादयोः अधः भवेयुः इति 
भयात्‌ पादविक्षेपपर्याप्तदेशपर्यन्तमेव चक्षुः संयम्य 
गच्छति । 

३. पारिमुखिकः - 'सेवकः' इति अस्य सामान्यः 
अर्थः । किन्तु परस्परविरुद्धस्वभावयुतौ सेवकौ 
अनेन एकेन एव पदेन निर्दिश्यते इति तु विशेषः । 
'परि' इत्यस्य वर्जनम्‌, सर्वतोभावेन स्थितिः इति 
अर्थद्वयम्‌ । वर्जनार्थकता यदा गृह्यते तदा “स्वामिनो 
मुखं वर्जयित्वा यः सेवकः वर्तते सः' इत्यस्य अर्थस्य 
प्रतीतिः । स्वामिनः मुखं ष्टं चेत्‌ सः किमपि कार्यम्‌ 
आदिशेत्‌ इति विचिन्त्य स्वामिनः मुखदर्शनात्‌ 
आत्मानं यः निवारयति ताइशः सेवकः’ इति 
तात्पर्यम्‌ । यदा च “सर्वतोभावेन स्थितिः’ इति 
परिशब्दस्य अर्थः तदा “यतो यतः स्वामिनः मुखं 
ततस्ततो यो वर्तते सः' इत्यस्य अर्थस्य सिद्धिः । 
तन्नाम सर्वदा स्वामिनः आदेशस्य पालकः , स्वामिनः 
अनुयायी इत्यर्थः । एवं च “स्वामिनः मुखमेव यः 
निवारयति’ इति, 'स्वामिनः आदेशां सर्वदा यः 
पालयति’ इति च अर्थद्दयमपि 'पारिमुखिकः' इति 
एकस्मात्‌ एव शब्दात्‌ सिद्ध्यति । प्रसङ्भादिकं 
परिशील्य विवक्षितः अर्थः कः इति अवगन्तव्यं 
भवति । 

४. समांसमीना - अस्य शब्दस्य श्रवणात्‌, मांस- 

मीनादिपदसन्निधानात्‌ च मांसमीनसम्बद्धः कोऽपि 


पदार्थः एतत्पदवाच्यः स्यात्‌ इति तर्क्येत । अस्य 


पदस्य अर्थः तु - “या धेनुः प्रतिवर्षम्‌ अपत्यं प्रसूते 
सा' इति । तथा हि अमरः - “समांसमीना सा यैव 
प्रतिवर्षं प्रसूयते’ इति । 'समां समां विजायते’ 
(५.२.१२) इति सूत्रेण खप्रत्ययः । ‘समा’ नाम 
वर्षम्‌ । “संवत्सरो वत्सरोऽब्दो हायनोऽस्त्री 
शरत्समाः’ इति अमरः । ‘समांसमीना’ इत्यत्र 
“समा *शब्दस्य वर्षार्थकत्वं जानन्‌ एव योग्यं विग्रह- 
वाक्यं ज्ञातुं वक्तुं च अर्हेत्‌ । तदनभिज्ञः तु मांस- 
मीनादिपदानां सत्तां तत्र पश्यन्‌ अर्थविषये दिग्भ्रान्तिं 
प्राप्नुयात्‌ । 
५, सौखशायनिकः - “यः सुखेन शयनं करोति’ 
इत्यर्थः एतस्य पदस्य न सर्वथा । “सुखेन शयनं कृतं 
किम्‌ ?' इति यः पृच्छति सः उच्यते - 'सौख- 
शायनिकः' इति । “पृच्छतौ सुस्त्रातादिभ्यः' इति 
वार्तिकबलात्‌ ठकू विधीयते । एतादृशाः अन्ये 
शब्दाः यथा - 
* सौसत्रातिकः - 'भवता सुष्ठु स्त्रातं किम्‌ ?' इति 
यः पृच्छति सः । 
* सौखरात्रिकः - 'रात्रिः सुखकरी आसीत्‌ किम्‌ ?' 
इति यः पृच्छति सः । 
* सौखदिवसिकः - “दिवसः सुखकरः आसौत्‌ 
किम्‌ ?' इति यः पृच्छति सः । 
* सौखनिद्रिकः - “निद्रा सुखकरी आसीत्‌ किम्‌ ?' 
इति यः पृच्छति सः । 
६. हिमेलुः - यः हिमं न सहते सः उच्यते - “हिमेलुः ' 
इति । “हिमाच्चेलुः’ (वा - ५.२.१२१) इति 
वार्तिकात्‌ अत्र चेलुप्रत्ययः । हिमेलुः इत्यस्य प्रयोगो 
यथा - 'अयं हिमेलुः प्रिययोपगूढः उष्णालुतां 
सम्प्रतिपद्यतेऽत्र' इति । एताइशाः एव (न सहते 
इत्यर्थे) शीतालुः, उष्णालुः, वातूलः इत्यादयः अपि 
शाब्दाः ज्ञेयाः । 
७. आयश्शूलिकः - ‘अयोमयं शूलं यः धरति’ 
इत्यादयः अर्थाः नास्य पदस्य । “यो मृदुना उपायेन 
अन्वेष्टव्यान्‌ अर्थान्‌ तीक्ष्णोपायेन अन्विच्छति सः 

आयःशूलिकः ' इति भाष्यम्‌ । साहसिकाः एताहृश- 
स्वभाववन्तः भवन्ति । [सू - अयश्शूल- 
दण्डाजिनाभ्यां ठक्ठजौ(५.२.७६)] 

८. दाण्डाजिनिकः - दण्डम्‌ अजिनं च धृतवान्‌ यति 
इति नार्थः अस्य । दण्डम्‌ अजिनं च दम्भार्थमपि 
कैश्चित्‌ सेव्यते इत्यतः लक्षणया “दाम्भिकः? इति 
अर्थः अस्य पदस्य । सूत्रं पूर्वम्‌ उक्तम्‌ एव । 

९, उष्णकः - उष्णकारी, उष्णभोजी, उष्णप्रियः 
इत्यादयः अस्य अर्थाः न । उष्णकः नाम शीघ्रकारी । 
“यस्तु अनाशुकर्तव्यान्‌ आशु एव करोति सः उष्णकः 
उच्यते' इति भाष्यम्‌ । [सू - “शीतोष्णाभ्यां कारिणि’ 
(५.२.७२)] 

१०. शीतकः - अयं शब्दोऽपि उष्णकसदृशः एव । 
शीतकः नाम अलसः । “यः आशु कर्तव्यान्‌ अर्थान्‌ 
चिरेण करोति सः शीतक उच्यते' इति भाष्यम्‌ । 
'मन्दस्तुन्दपरिमृज आलस्यः शीतकोऽलसोनुष्णः' 
इति अमरः । सूत्र तु पूर्वम्‌ उक्तमेव । 

१ १, पार्श्वकः - पार्श्व तिष्ठति इत्यादयः अर्थाः नास्य 
पदस्य । अनुचितेन अनृजुना वा उपायेन यः कार्य 
करोति सः पार्श्वकः इति उच्यते । 'ऋजूपायेन 
अन्वेष्टव्यान्‌ अर्थान्‌ यः अनृजुना उपायेन 
अन्विच्छति सः पार्श्वकः’ इति भाष्यम्‌ । “कुसृत्या 
विभवान्वेषी पार्श्वकः सन्धिजीवकः ' इति हेमचन्द्रः । 
[सू - 'पार्श्चेनान्विच्छति' (५.२.७५)] 

१२. तन्त्रकः - तन्त्रं करोति, तन्त्रम्‌ अवलम्बते 
इत्यादयः अर्थाः अस्य पदस्य न । 'नूतनः (सद्यो- 
निर्मितः) पटः (वस्त्रं) “तन्त्रक'शब्देन निर्दिश्यते । 
[सू - 'तन्त्रादचिरापहते’ (५.२.७०)] तन्यन्ते 
तन्तवोऽस्मिन्निति व्युत्पत्त्या तन्त्रं तन्तुवायशलाका । 
अचिरकालोपहतस्य इति अचिरकालापहतः । 
‘अनाहतं निष्प्रवाणि तन्त्रकं च नवाम्बरे’ इति 
अमरः । 

१३. ब्राह्मणकः - आपाततः दर्शनात्‌ तु ब्राह्मण- 
समूहः, ब्राह्मणसम्बन्धी इत्यादिषु कोऽपि अर्थः 
स्यात्‌ अस्य इति भासते । ब्राह्मणसम्बन्धस्तु न अस्ति 
अस्य पदस्य । 'आयुधजीविनः ब्राह्मणाः यस्मिन्‌ 


देशे स्युः सः देशः 'ब्राह्मणकः' इति उच्यते । [सू - 
“ब्राह्मणकोष्णिके संज्ञायाम्‌’ (५.२.७१)] 
१४. परिवेत्ता - परितः स्थितान्‌ सर्वान्‌ विषयान्‌ यः 
जानाति सः इति अर्थः न एतस्य । ज्ञानार्थकः 
“विद'धातुः अपि नात्र । लाभार्थकः विद्धातुः 
(विदूल - लाभे, तु.उ.अ) अत्र । ज्येष्ठे अनूढे स्थिते 
अपि पत्लीपरिग्रहं यः कृतवान्‌ सः उच्यते ‘परिवेत्ता’ 
इति । तथा हि अमरः - 'परिवेत्तानुजोऽनूढे ज्येष्ठे 
दारपरिग्रहात्‌” इति । 
१ ५. पात्रेसमितः - भोजनसमये, भोजनपात्रे निहिते 
एव यः उपस्थितः भवति, न तु कार्यकाले सः उच्यते 
“पात्रेसमितः' इति । [सू - “पात्रे समितादयश्च’ 
(२.१.४८)] 
१६. खट्वारूढः - खट्टा नाम मञ्चः । मञ्चे शयानः 
इति अर्थः न अस्य पदस्य । जाल्मः (असमीक्ष्य- 
कारी) उच्यते अनेन पदेन । तत्त्वबोधिन्याम्‌ अस्य 
विवरणम्‌ इत्थं इश्यते - 'वेदं व्रतानि च समाप्य 
समावृत्तेन हि स्वखट्टा आरोढव्या । ब्रह्मचर्ये एव 
भूमिशयनाहोंऽपि यः खट्टाम्‌ आरोहति सः जाल्मः । 
रूढश्चायम्‌ । तेन खट्वाम्‌ आरोहतु, मा वा, 
निषिद्धानुष्ठानपरः सर्वोऽपि खट्वारूढः इति उच्यते ।' 
विशेषः नाम समस्तेन पदेन यः अर्थः गम्यते (जाल्मः 
इत्यर्थः) सः विग्रहवाक्येन (खट्राम्‌ आरूढः 
इत्यनेन) न गम्यते । 
१७. पटुपटुः - पटुतमः, पटुषु पटुः, महापटुः 
इत्यादयः अर्थाः न अस्य पदस्य । 'ईषत्पटुः' इति 
तात्पर्यार्थः । “प्रकारे गुणवचनस्य’ (८.१.१२) 
इति सूत्रेण साइश्ये द्योत्ये द्वित्वम्‌ । 'पटुसहृशः' इति 
शब्दार्थः । 
१८. आत्तगन्धः - आत्तः नाम गृहीतः । 
(आ+दा+क्त - दा इत्यस्य तकारः) येन गन्धः 
गृहीतः, सुगन्धवान्‌ इत्यादयः अर्थाः न अस्य 
पदस्य । 'आत्तगन्धः'नाम अभिभूतः (तिरस्कृतः) 
इति अर्थः । गन्धः नाम गर्वः इति अर्थः अत्र । ‘गन्धो 
गन्धक आमोदे समबन्धे लेशगर्वयोः' इति विश्वः । 
'आत्तगन्धोऽभिभूतः स्यात्‌, इति अमरः । 


(आत्तगर्वोऽभिभूतः स्यात्‌ इति पाठान्तरम्‌) यस्य 
गर्वः शत्रुभिः गृहीतः, यस्य गर्वः भग्नः सः उच्यते 
'आत्तगन्धः' इति । ‘पक्षच्छिदा गोत्रभिदात्तगन्धाः..' 
इति रघुवंशे (१३.७) प्रयोगः । “नात्तगन्धमवधूय 
शत्रुभिः... इति शिशुपालवधे (१४.८४) 
प्रयोगः । गन्धयुक्तः इत्यपि अर्थः अस्ति इति 
अभिप्रैति मल्लिनाथः । 

१९. सगन्धः - 'गन्धसहितः’ इति अर्थः नास्य 
पदस्य । “गन्ध'पदस्य 'सम्बन्धः' इति अर्थः अत्र 
विवक्षितः । अतः सगन्धः नाम 'सम्बन्धयुक्तः' इति 
तात्पर्यम्‌ । समानो गन्धो यस्य सः इति विग्रहः । 
सर्वः सगन्धेषु विश्वसिति’ इति प्रयोगः शाकुन्तले 
पञ्चमे अङ्के । “वामश्चायं नदति मधुरं चातकेन 
सगन्धः ' इति मेघदूते ( १.८) 

२०. अजगवम्‌ - छागः (अजः) गौः इत्यादीनां 
सम्बन्धः नास्ति अस्य पदस्य । शिवस्य धनुः 
“अजगव 'शब्देन उच्यते । द्वित्राः व्युत्पत्तयः अस्य 
दर्शिताः आमरकोषे (सुधाव्याख्याने) तथा हि - 

१, अजेन ब्रह्मणा गम्यते - 'अन्येष्वपि इश्यते' 
(वा.३.२.४८) इति डः । 

२. अजं छागं गच्छति यज्ञत्वेन प्रविशति इति वा । 

३. अजगो विष्णुः अस्ति शरत्वेन अस्मिन्‌ 'गाण्ड्य- 
भागात्‌ संज्ञायाम्‌’ (५.२.११०) इति वः । 

२१. लवणङ्कारम्‌ - 'लवण'शब्दः (क्षारयुक्तद्रव्य- 
विशेषवाच्यः ) सर्वैः ज्ञायते एव । लवणस्य निर्माणं 
योजनं वा नार्थः अत्र । इह लवणशब्दस्य 
स्वाद्वर्थकता । 'लवणद्वारं भुङ्के’ नाम 'अस्वादुं स्वादुं 
कृत्वा भुङ्गे' इति अर्थः । “स्वादुमि णमुल्‌' 
(३.८.२६) इति सूत्रेण णमुल्‌ । 'सम्पन्नलवण- 
शब्दौ स्वादुपर्यायौ' इति कौमुदी । 

२२. विग्रः/विखुः/विखः/विख्यः - एतेषां रूपाणाम्‌ 
आपाततः दर्शनात्‌ तु अर्थस्य स्पष्टता कापि न 
भवति । नासिकाहीनः इति शब्दार्थः । “विगता 
नासिका यस्य' इति विग्रहे “प्रादिभ्यो धातुजस्य. . ' 
इति वार्तिकेन समासः । 'वे्ग्नो वक्तव्यः’ इति 
वार्तिकेन गादेशः । ततः 'विग्रः’ इति रूपं 

सिद्ध्यति । 'खयश्च' इति वार्तिकेन ख्यादेशे 
“विख्यः' इत्यपि । 'खुखौ च' इति शाकटायनः । 
तस्मात्‌ 'विखुः' “विखः' इति रूपे । एतानि चत्वारि 
अपि गतनासिकमेव निर्दिशन्ति । 'विग्रस्तु 
गतनासिके' इति अमरः । 'विग्रो विखुविनासिकः ' 
इति रभसः । 

२३. नगरकाकः - यः स्वार्थसम्पादनासक्तः, पर- 
वञ्चनानिपुणः भवति सः उच्यते ‘नगरकाकः? इति । 
अथवा नगरस्य काकः क्वचिदपि अतिष्ठन्‌ सर्वत्र यथा 


परिभ्रमति तथा अनवस्थितचित्तः कापुरुषः एवम्‌ 


उच्यते । एवमेव नगरवायसः’ 'नगरध्वाङ्कः' 
इत्यादयः अपि । तीर्थकाकः’ इत्यादयः अपि 
एतत्सदृशाः एव । यः लुब्धः चपलस्वभावश्च भवति 
सः “तीर्थकाकः ' इति उच्यते । 

अत्रैव केचन रमणीयाः व्यावहारिकप्रयोगाः अपि 
उदाहताः चेत्‌ न भवेत्‌ अनौचित्यम्‌ । ते च केचन - 
२४. सतृणम्‌ अत्ति - तृणमपि अपरित्यज्य= 
साकल्येन खादति । पात्रे परिविष्टं सकलं भक्षयति 
इति तात्पर्यम्‌ । तृणसहिततया खादति इति नार्थः । 
सहशब्दः (स) अत्र अपरिवर्जने वर्तते । न तु तृण- 
सहभावे । तुणभक्षणे तात्पर्यं नास्ति अत्र । 


“पण्डितपुत्रः ' 


२५. संहृतपुच्छि - भीतः शुनकः पादयोः मध्ये पुच्छं 
निवेश्य धावति । तत्र प्रयुज्यते - 'संहृतपुच्छि श्वा 
धावति’ इति । प्रक्रियासर्वस्वे वार्तिकम्‌ - 'संहृत- 
पुच्छ्येकपद्याढ्यपद्यादयः' (सू - ५.४.१५६) 
२६. सुखसुखेन ददाति / प्रियप्रियेण ददाति - 'अति- 
प्रियमपि वस्तु अनायासेन ददाति’ इत्यर्थः । 
(कौमुदी) [सू - 'अकृच्छे क्रियसुखयोरन्यतरस्याम्‌' 
(८.१.१३)] ‘कर्णः सुखसुखेन कवचं कुण्डलं च 
दत्तवान्‌’ इत्यादीनि वाक्यानि अस्य उदाहरणानि 
भवितुम्‌ अर्हन्ति । 
२७. सहपांशुकिलः - सह पांशुना किलति (क्रीडति) 
सह + पांशु + किल + कः (३.१.१३५) | आ 
बाल्यात्‌ यः सखा स्यात्‌ सः एतेन पदेन निर्दिश्यते । 
“सहपांशुकिलः स्तरेही वयस्यः इति त्रिकाण्डकोषः । 
२८. उत्पुच्छयते - पुच्छम्‌ उदस्यति । उत्साहं 
दर्शयति इत्यर्थः । (पुच्छादुदसने व्यसने पर्यसने च - 
वा) तथा हि प्रयोगः - “दृष्ट्वैव दूरतो मित्र 
मत्रोत्पुच्छयते वटुः । ' 
२९. उत्पत्योत्पत्य - आदरः सम्भ्रमातिशयः च यत्र 
द्योतते तत्र एतत्‌ पदं प्रयुज्यते । तथा हि प्रयोगः - 
'उत्पत्योत्पत्य सर्वेऽपि चित्रं द्रष्टुं समागताः । 
एताहृशाः शब्दाः असङ्काः सन्ति संस्कृतभाषायाम्‌ । 
(मूर्खः) 'देवानां प्रियः’ (अज्ञः) 


| इत्यादयः शब्दाः अपि एतस्यामेव कोटौ अन्तर्भवन्ति । 

एते सर्वे शब्दाः पूर्वं जनैः प्रयुज्यमानाः आसन्‌ । 
) | अतः तेषाम्‌ अर्थः अपि प्रयोक्तृणां श्रोतृणां च स्फुटः 
आसीत्‌ । किन्तु अद्यत्वे एतादृशानां पदानां प्रयोगस्य 
वैरल्यात्‌ एतानि अस्मासु वैचित्र्यबुद्धिं जनयेयुः 
कदाचित्‌ । अस्माइृशान्‌ मनसि निधाय एव उक्तवान्‌ 
स्यात्‌ भर्तृहरिः - 'दैवी वागवकीर्णेयम्‌ 
अशक्तैरभिधातृभिः' (वाक्यपदीयम्‌ - १.१५४) 
इति । संस्कृतज्ञानाम्‌ अस्माकम्‌ अशक्तेः कारणतः 
कियन्तः शाब्दाः दुरवगमाः जाताः स्युः, कियन्तः वा 
प्रयोगपथात्‌ च्युताः स्युः इति तु भगवान्‌ एव जानाति । 

